

Il-Ħadd, 14 ta' Lulju 2019

Ġesù qal lill-għaref fil-Liġi: "Wieħed raġel ... waqa' f'idejn il-ħallelin ... u ħallewh nofsu mejjet. Kien nieżel qassis minn dik it-triq u rah u baqa' sejjer. Hekk ukoll għamel wieħed levita ... Imma wieħed Samaritan rah u tħassru. Resaq lejh, dewwielu l-ġrieħi ... wasslu f'lukanda u ħa ħsiebu. L-għada ħareġ biċċtejn flus, tahom lil tal-lukanda u qallu: "Hu ħsiebu; jekk tonfoq xi haġa iżjed, irroddhielek jien meta nerga' ngħaddi." Minn dawn, int min jidhirlek li ġieb ruħu ta' proxxmu ma' dak li waqa' f'idejn il-ħallelin?" "Min ħenn għalih", wiegħbu dak. Qallu Ġesù: "Mur, u agħmel hekk int ukoll."

*Mill-Evangġelju skont San Luqa,
kapitlu 10, versi 30-37*

225

"Tlifna kull sens ta' responsabbiltà ta' aħwa. Waqajna fl-atteggjament ipokrita tal-qassis u tal-qaddej tal-artal tal-parabbola. Inħarsu lejn ħuna ... forsi ngħidu 'miskin', u nkomplu fi triqtna. Din mhix biċċa tagħna, u hekk inserrħu l-kuxjenza...
Il-kultura tal-kumdità twassalna biex naħsbu biss fina nfunna, biex nitilfu s-sensittività tagħna għall-karba tal-oħrajn; tagħmilna ngħixu fi bżiežaq tas-sapun li jidhru sbieħ, imma li mhumiex ħlief illużjoni li twassal għall-indifferenza lejn l-oħrajn ... Aħna soċjetà li m'għadhiex taf tibki!"

PAPA FRANĠISKU, *Omeliya*, 8 Lulju 2013

Li ma tibqax taf tibki

*Jien midfun
f'dak
li hu tiegħi?*

*Dak li jkun
għaddej minnu
ħaddieħor,
niġi naqa'
u nqum
minnu?*

Il-ħajja li ngħixu, Mulej,
qed nagħmluha ħajja li ddur biss magħna nfusna:
ħsiebna biss
fil-jien tagħna,
f'dak li hu tagħna,
f'dak li għandu x'jaqsam mad-dinja ċkejnkna tagħna,
f'dak li jagħmilna nies li ma jkun jonqosna xejn.
U din il-ġirja mhix qed tħallilna spazju
biex inkunu proxxmu:
mhix tħallilna ħin għall-biki tal-oħrajn,
għad-dwejjaq li jkunu qegħdin igarrbu,
għat-tbatija li jkunu għaddejjin minnha.
Aħfrilna, Mulej, imma mhux biss;
għinna naħdmu fuq din l-indifferenza li għandna,
biex il-persuni mtaqqla li jiġu fi triqtna
nerfgħuhom 'il fuq, imqar bi ftit.

It-Tnejn, 15 ta' Lulju 2019

Ġesù qal lill-appostli tiegħu:
"Min iħobb lil missieru
jew lil ommu
iżjed minni
ma jistħoqqlux li jkun miegħi;
min iħobb lil ibnu
jew lil bintu
iżjed minni
ma jistħoqqlux li jkun tiegħi.
U min ma jerfax salibu
u jimxi warajja
ma jistħoqqlux li jkun miegħi.
Min isib lil ħajtu,
jitlifha;
u min jitlef lil ħajtu
minħabba fija
jsibha."

*Mill-Evangġelju skont San Matthew,
kapitlu 10, versi 37-39*

226

"L-imħabba ta' missier, it-tenerezza ta' omm, il-ħbiberija ħelwa bejn l-aħwa, dan kollu, minkejja li hu tajjeb ħafna u legittimu, ma jstax jitqiegħed qabel Kristu. Mhux għax Hu jridna bla qalb jew neqsin mir-rikonoxxenza, anzi, bil-maqlub, għax il-kundizzjoni tad-dixxiplu tesigi relazzjoni li tiġi l-ewwel mal-Imgħallem. Għal kull dixxiplu - ikun min ikun - ir-rabta ma' Ġesù tiġi l-ewwel ... Din nistgħu kważi niġbruha fil-kliem tal-Ġenesi: Għalhekk ir-raġel jitlaq lil missieru u lil ommu u jingħaqad ma' Ġesù Kristu u t-tnejn isiru ħaġa waħda."

PAPA FRANĠISKU, *Angelus*, 2 Lulju 2017

*Ir-rabta
li għandi
ma' Kristu
tiġi qabel
kull rabta oħra?*

*Kif qed ngħixha
din il-priorità?*

L-Imgħallem l-ewwel

Għad-dixxiplu,
l-Imgħallem għandu valur speċjali.
Għad-dixxiplu tiegħek, Mulej, Inti l-Imgħallem:
u allura, għalih,
dak li jisimgħek tgħidlu
jrid isir ħafna iktar importanti
minn dak li jgħidlu ħaddieħor;
għalih
dak li jarak tagħmel
irid isir ħafna iktar importanti
minn dak li jara lil ħaddieħor jagħmel;
għalih
dak li jitgħallem mingħandek
irid isir ħafna iktar importanti
minn dak li jitgħallem mingħand ħaddieħor.
Agħmilni dixxiplu veru tiegħek.

It-Tlieta, 16 ta' Lulju 2019

Ġesù qabad iċanfar bis-sħiħ l-ibliet li ma wrewx indiema minkejja l-ħafna mirakli li kien għamel fihom: “Ħażin għalik, Korożajn! Ħażin għalik, Betsajda! Għax kieku l-mirakli li saru fikom saru f’Tir u Sidon, kieku ilhom li wrew indiema ... Iżda ngħidilkom li jum il-ħaqq se jkun eħfef għal Tir u Sidon milli għalikom. U int, Kafarnahum, taħseb li se titgħolla sas-sema? Sal-qiegħnett għad tinxteħet! Għax kieku l-mirakli li saru fik saru f’Sodoma, kieku għadha wieqfa sa llum. Imma ngħidilkom li jum il-ħaqq se jkun eħfef għal Sodoma milli għalik.”

*Mill-Evangġelju skont San Matthew,
kapitlu 11, versi 20-24*

227

“Il-ġudizzju tal-aħħar diġà qed isir, jibda issa tul l-eżistenza tagħna. Jitlissen f’kull waqt tal-ħajja, qisu konferma ta’ kull għemil li bih nilqgħu bil-fidi s-salvazzjoni li hi preżenti u li taħdem fi Kristu, jew inkella ta’ meta ma nemmnux u hekk ningħalqu fina nfusna. Imma jekk aħna ningħalqu għall-imħabba ta’ Ġesù, aħna stess inkunu nikkundannaw lilna nfusna. Is-salvazzjoni hi li ninfetħu għal Ġesù, u Hu jsalvana.”

PAPA FRANĠISKU,
Udjenza Ġenerali, 11 Diċembru 2013

*Nagħraf
li minn issa
qed jinħadem
il-ġudizzju
tal-aħħar
tiegħi?*

*Jien
x'sehem
għandi
fih?*

Minn issa

Mulej,
b'dak li tgħidilna
u b'dak li tagħmel għalina,
Inti tixtieq li ddewwaqna minn issa stess
il-ġmiel ta' wiċċ Alla tiegħek.
Għalhekk nitolbuk:
agħmilna għassa tal-ħsibijiet
u tal-atteġġjamenti tagħna,
biex inkunu nistgħu nagħrfu
jekk aħniex ngħixu ħajjitna
f'komunjoni miegħek jew le,
jekk aħniex ngħixuha
f'komunjoni mal-proxxmu jew le.
Għax minn issa stess
dawn jistgħu jkunu kemm il-qawmien tagħna
kif ukoll il-kundanna tagħna.

L-Erbgħa, 17 ta' Lulju 2019

Ġesù qabad u qal:
"Infahħrek, Missier,
Sid is-sema u l-art,
għax inti dawn il-ħwejjeġ
ħbejthom
lil min għandu l-għerf u d-dehen
u wrejthom liċ-ċkejknin.
Iva, Missier,
għax lilek hekk għoġbok.
Kollox kien mogħti lili
minn Missieri,
u ħadd ma jagħraf lill-lben
jekk mhux il-Missier,
kif ħadd ma jagħraf lill-Missier
jekk mhux l-lben
u dak li lili
l-lben irid jgħarrafhulu."

*Mill-Evangġelju skont San Mattew,
kapitlu 11, versi 25-27*

228

"Mhux b'kumbinazzjoni li
fil-Vangġelu hemm xi kelmiet
sbieħ ħafna u qawwija ta' Ġesù
fuq iċ-ċkejknin'. Il-kelma 'ċkejknin'
tiġbor fiha l-persuni kollha li
jiddependu mill-għajnuna
tal-oħrajn, u b'mod partikulari
t-tfal ... It-tfal huma fihom
infushom rikkezza ... għax il-ħin
kollu jfakkruna f'dik il-kundizzjoni
meħtieġa biex nidhlu fis-Saltna
ta' Alla: dik li ma naħsbux li
nistgħu nagħmlu kollox waħidna,
imma li għandna bżonn
l-għajnuna, l-imħabba, il-maħfra."

PAPA FRANĠISKU,
Udjenza Ġenerali, 18 Marzu 2015

*Inħoss
il-bżonn ta' Alla
u tad-dawl
tiegħu lili?*

*B'liema
atteġġjament
nersaq lejH?*

Li tkun ċkejken

Kemm jien supserv, Mulej,
meta naħseb li nista' nasal għandek
bil-ħila tiegħi waħidha!

Kemm jien supserv
meta naħseb li nista' nasal għandek
mingħajr l-għajnuna tiegħek!

Kemm jien supserv
meta naħseb li nista' nasal għandek
mingħajr l-appoġġ tax-xhieda sabiħa
minn dawk li bħali jemmnu fik!

Agħmilni ċkejken, Mulej:
agħmilni ċkejken
quddiemek u quddiem l-oħrajn;
agħmilni ċkejken
biex insir art tajba
għall-ħwejjeg kbar tiegħek.

Il-Ħamis, 18 ta' Lulju 2019

Ġesù qal:

“Ejjew għandi,
intom ilkoll
li tinsabu mħabbtin
u mtaqqlin,
u jiena nserraħkom.
Ħudu fuqkom
il-madmad tiegħi
u tgħallmu minni,
għaliex jiena
ta' qalb ħelwa
u umli,
u intom issibu l-mistrieħ
għal ruħkom.
Għax il-madmad tiegħi ħelu
u t-toqol tiegħi
ħafif.”

*Mill-Evangġelju skont San Matthew,
kapitlu 11, versi 28-30*

229

“Il-madmad li jerfgħu l-foqra
u l-maħqurin hu l-istess madmad
li Ġesù refa' qabilhom: għalhekk
hu madmad ħelu. Hu refa' fuq
spallejh l-uġigħ u d-dnubiet
tal-bnedmin kollha. Għalhekk,
għad-dixxiplu, li jieħu fuqu
l-madmad ta' Ġesù jfisser li jircievi
r-rivelazzjoni tiegħu u jilqagħha: fih
il-ħniena ta' Alla tgħabbiet bil-faqar
tal-bnedmin, u hekk tat lil kulħadd
il-possibbiltà tal-fidwa. Imma Ġesù
kif jasal jgħid dawn l-affarijiet?
Għax hu sar kollox għal kulħadd,
qrib ta' kulħadd, tal-iżjed foqra!”

PAPA FRANĠISKU,
Udjenja Ġenerali, 14 Settembru 2016

*Fit-toqol tiegħi
lil min
indaħħal?*

*X'tip ta' serħan
nistenna
mingħand Alla?*

B'wiċċu minn quddiem

Mulej,
jekk hemm xi ħaġa li qiegħda tħabbatni
- u li allura tikxef li jiena fqir -
Inti tgħidli biex niġi biha għandek;
jekk hemm xi ħaġa li qiegħda ttaqqalni,
- u li allura tikxef li jiena fqir -
Inti tgħidli biex inħabbat il-bieb tiegħek.
U dan tgħiduli
b'wiċċek minn quddiem
għax Inti taf x'jiġifieri taħbit u toqol,
u taf x'iħallu fil-qalb tal-bniedem
- dawn ħadthom fuqek qabli
u għamilthom strumenti tal-fidwa.
Kun Int, Mulej,
dak li tgħallimni;
kun Int il-mistrieħ tiegħi.

Il-Ġimgħa, 19 ta' Lulju 2019

Darba waħda, is-Sibt, id-dixxipli ta' Ġesù ħadhom il-ġuħ; u bdew jaqtgħu s-sbul u jikluh. Imma rawhom il-Fariżej, u qalulu: "Ara, id-dixxipli tiegħek jagħmlu dak li ma jiswiex nhar ta' Sibt." U qalilhom: "Ma qrajtux x'għamel David meta kien bil-ġuħ, hu u dawk li kienu miegħu? Ma qrajtux kif daħal fid-dar ta' Alla u kiel il-ħobż tal-preżenza ta' quddiem il-Mulej, li la hu u lanqas dawk li kienu miegħu ma kienu jistgħu jieklu minnu, imma l-qassisin biss? ... Li kieku kontu tafu xi jfissru l-kelmiet, 'Ħniena rrid, u mhux sacrifiċċju', ma kontux tikkundannaw lil min hu bla ħtija."

*Mill-Evangġelju skont San Matthew,
kapitlu 12, versi 1b-4. 7*

230

"Mingħajr ma nintebħu - għax nibdew naħsbu li kollox jiddependi mill-isforz uman mgħoddi minn go normi u strutturi ekkleżjali - nikkumplikaw l-Evangġelju u nsiru lsiera ta' skema li ftit tħalli xquq miftuħa mnejn tgħaddi l-grazzja. San Tumas ta' Aquino jfakkarna li l-preċetti miżjuda mal-Evangġelju min-naħa tal-Knisja għandhom jiġu imposti b'moderazzjoni 'biex ma jtaqqlux il-ħajja tal-fidili', għax inkella hekk inkunu qed nibdlu r-religjon tagħna f'ħaġa li tjassar."

PAPA FRANĠISKU,
Eżortazzjoni Appostolika, *Gaudete et Exsultate*,
nru 59, 19 Marzu 2018

*Xi spazju
għandi f'ħajti
għall-grazzja
ta' Alla?*

*Inħalliha
taħdem fija?*

Biex tgħaddi l-grazzja

Il-ħbiberija tiegħek magħna, Mulej,
mhijiex xi ħaġa li aħna nistgħu nixtru
bl-għemejjel tagħna;
mhijiex xi ħaġa
li aħna nistgħu naċċertaw lilna nfusna minnha
iktar ma nivvintaw regoli u ligijiet,
regoli u ligijiet
li mbaġħad, xi drabi, nieħdu gost ninqadew bihom
biex insawtu lil xi ħadd!
Il-ħbiberija tiegħek magħna u għalina
qiegħda hemm,
dejjem lesta biex ikun hemm xi ħadd li jilqagħha:
hija biss rigal mingħandek.
Agħmel, Mulej, li din il-ħbiberija tiegħek
nilqgħuha dejjem iżjed
b'libertà u b'umiltà.

Is-Sibt, 20 ta' Lulju 2019

Hafna nies marru wara Ġesù u fejjaqhom kollha, u ordnalhom bis-sħiħ biex ma jurux min kien, biex hekk iseħħ dak li kien ingħad permezz tal-profeta Isaija, meta qal: "Ara l-Qaddej tiegħi li jiena ħtart, l-għażiż tiegħi li bih ruħi tgħaxxqet!

Jien inqiegħed l-Ispirtu tiegħi fuqu u hu jxandar il-ġustizzja lill-ġnus. Ma jiksirha ma' ħadd, ma jgħollix leħnu u ħadd ma jisma' leħnu fil-pjazez. Qasba mgelgla ma jiksirhiex, u musbieħ inemnem ma jitfihx, sa ma jwassal il-ġustizzja għar-rebħa, u f'ismu jittamaw il-ġnus."

*Mill-Evangġelju skont San Matthew,
kapitlu 12, versi 15b-21*

231

"L-istil tipiku li bih Ġesù jwettaq il-missjoni tas-salvazzjoni hu l-istil ta' qaddej umli u manswet, armat biss bil-qawwa tal-verità kif jipprofetizza l-żajja ... Dan hu l-istil ta' Ġesù, u huwa wkoll l-istil missjunarju tad-dixxiplu tiegħu: it-tħabbir tal-Evangġelju jsir bil-manswetudni u bil-fermezza, imma mingħajr arroganza u mingħajr impożizzjoni. Il-missjoni vera qatt mhi prożelitiżmu imma attrazzjoni lejn il-Persuna tal-Mulej Ġesù."

PAPA FRANĠISKU,
Angelus, 8 Jannar 2017

*X'inhu li jgbidni
lejn il-Persuna
ta' Kristu?*

*Ħajti
qiegħda tkun
strument sabiħ
biex ħaddieħor
jingibed lejH?*

Attrazzjoni

Hija biss l-imħabba li għandek għalih, Mulej,
li tiftaħ lill-bniedem għalik,
li tqajjem fih mistoqsijiet dwarek,
li tħajru jfittxek,
li tħegġu jagħraf Int min int,
li tistiednu jħaddnek.
Din tiegħek hija mħabba li Inti ssarraffa
f'rispett veru lejH,
lejn id-dinjità tiegħu,
lejn il-libertà li żejjintu biha.
Ħa tkun din l-istess imħabba
li lilna tiġbidna lejK.
Ħa tkun din l-istess imħabba
li lilna - minkejja li qisna qasba mgelġla
u b'musbieħ inemnem -
tagħmel minna strumenti tal-attrazzjoni lejK.